

ಶೇ 6.5ರ ಉಳಿತಾಯ ಬಾಂಡು 2003 (ತೆರಿಗೆಗೆ ಒಳಪಡುವವು)

ಭಾರತ ಸರ್ಕಾರ
ಹಣಕಾಸು ಮತ್ತು ಕಂಪನಿ ವ್ಯವಹಾರಗಳ ಮಂತ್ರಾಲಯ
ಆರ್ಥಿಕ ವ್ಯವಹಾರಗಳ ಇಲಾಖೆ.

ನವದೆಹಲಿ, ದಿನಾಂಕ 13ನೇ ಮಾರ್ಚ್ 2003

ಅಧಿಸೂಚನೆ

ಶೇ 6.5ರ ಉಳಿತಾಯ ಬಾಂಡು 2003 (ತೆರಿಗೆಗೆ ಒಳಪಡುವವು)

ಸಂಖ್ಯೆ ಎಫ್ 4(9)-ಡಬ್ಲ್ಯೂ ಮತ್ತು ಎಂ/2003: ಭಾರತ ಸರ್ಕಾರವು 24ರ ಮಾರ್ಚ್ 2003ರಿಂದ ಮುಂದಿನ ಸೂಚನೆಯವರೆಗೆ ಶೇ 6.5 ರ ಉಳಿತಾಯ ಬಾಂಡು, 2003ರ (ತೆರಿಗೆಗೆ ಒಳಪಡುವವು) ("ಬಾಂಡುಗಳು") ಬಿಡುಗಡೆಯನ್ನು ಈ ಮೂಲಕ ಅಧಿಸೂಚಿಸುತ್ತದೆ. ಬಾಂಡುಗಳ ಬಿಡುಗಡೆಯ ನಿಬಂಧನೆಗಳು ಮತ್ತು ಷರತ್ತುಗಳು ಈ ಮುಂದಿನಂತಿರತಕ್ಕದ್ದು:

2. ಹೂಡಿಕೆಗೆ ಅರ್ಹತೆ

ಬಾಂಡುಗಳನ್ನು-

(i) ಅನಿವಾಸಿ ಭಾರತೀಯನಾಗಿರುವ ಒಬ್ಬ ವ್ಯಕ್ತಿ-

- (ಎ) ತನ್ನ ವೈಯಕ್ತಿಕ ಸಾಮರ್ಥ್ಯದಲ್ಲಿ, ಅಥವಾ
- (ಬಿ) ಜಂಟಿ ಆಧಾರದಲ್ಲಿ ವೈಯಕ್ತಿಕ ಸಾಮರ್ಥ್ಯದಲ್ಲಿ, ಅಥವಾ
- (ಸಿ) ಯಾರೇ ಒಬ್ಬರು ಅಥವಾ ಜೀವಂತ ವಾರಸುದಾರ ಆಧಾರದಲ್ಲಿ ವೈಯಕ್ತಿಕ ಸಾಮರ್ಥ್ಯದಲ್ಲಿ ಅಥವಾ
- (ಡಿ) ತಂದೆಯಾಗಿ/ತಾಯಿಯಾಗಿ/ಕಾನೂನು ಸಮ್ಮತ ಪೋಷಕನಾಗಿ ಅಪ್ರಾಪ್ತ ವಯಸ್ಸಿನ ಪರವಾಗಿ- ಹೊಂದಿರಬಹುದು.

(ii) ಹಿಂದು ಅವಿಭಾಜ್ಯ ಕುಟುಂಬವು ಹೊಂದಿರಬಹುದು.

3. ಹೂಡಿಕೆಯ ಮಿತಿ

ಬಾಂಡುಗಳಲ್ಲಿ ಹಣ ಹೂಡುವುದಕ್ಕೆ ಯಾವುದೇ ಗರಿಷ್ಠ ಮಿತಿ ಇರುವುದಿಲ್ಲ.

4. ತೆರಿಗೆ ರಿಯಾಯಿತಿ:

- (i) ವರಮಾನ ತೆರಿಗೆ: ಬಾಂಡುಗಳ ಮೇಲಿನ ಬಡ್ಡಿಯನ್ನು ವರಮಾನ ತೆರಿಗೆ ಅಧಿನಿಯಮ, 1961ರ ಅಡಿಯಲ್ಲಿ ವರಮಾನ ತೆರಿಗೆಯಿಂದ ವಿನಾಯಿತಿಗೊಳಿಸಲಾಗುವುದು.
- (ii) ಸಂಪತ್ತು ತೆರಿಗೆ: ಬಾಂಡುಗಳನ್ನು ಸಂಪತ್ತು ತೆರಿಗೆ ಅಧಿನಿಯಮ, 1957ರ ಅಡಿಯಲ್ಲಿ ಸಂಪತ್ತು ತೆರಿಗೆಯಿಂದ ವಿನಾಯಿತಿಗೊಳಿಸಲಾಗುವುದು.

5. ನೀಡಿಕೆ ಬೆಲೆ

(i) ಬಾಂಡುಗಳನ್ನು ಮುಖಬೆಲೆಯಲ್ಲಿ ಅಂದರೆ ಶೇಕಡಾ ರೂ 100.00 ರಂತೆ ನೀಡಲಾಗುವುದು

(ii) ಬಾಂಡುಗಳನ್ನು ಕನಿಷ್ಠ ರೂ 1000/- ಮೊಬಲಗಿಗೆ (ಮುಖ ಬೆಲೆ) ಮತ್ತು ಅದರ ಗಣಕಗಳಲ್ಲಿ ನೀಡಲಾಗುವುದು. ಅದರಂತೆ, ನೀಡಿಕೆ ಬೆಲೆಯು ಪ್ರತಿ ರೂ 1000 ಕ್ಕೆ ರೂ 1000 (ನಾಮ ಮಾತ್ರ) ಆಗಿರುತ್ತದೆ.

6. ವಂತಿಗೆ

ಬಾಂಡುಗಳಿಗೆ ನೀಡುವ ವಂತಿಗೆಯು ನಗದು/ಡ್ರಾಫ್ಟ್‌ಗಳು/ಚೆಕ್‌ಗಳ ರೂಪದಲ್ಲಿರುತ್ತದೆ. ಚೆಕ್‌ಗಳನ್ನು ಅಥವಾ ಡ್ರಾಫ್ಟ್‌ಗಳನ್ನು ಕೆಳಗೆ ಪ್ಯಾರಾ 10 ರಲ್ಲಿ ನಿರ್ದಿಷ್ಟಪಡಿಸಿರುವಂತೆ ಸ್ವೀಕರಿಸುವ ಕಚೇರಿಯ ಹೆಸರಿನಲ್ಲಿ ಮತ್ತು ಅರ್ಜಿಗಳನ್ನು ಸಲ್ಲಿಸಿದ ಸ್ಥಳದಲ್ಲಿ ಸಂದಾಯವಾಗುವಂತೆ ತೆಗೆಯತಕ್ಕದ್ದು.

7. ನೀಡಿಕೆ ದಿನಾಂಕ

ಬಾಂಡುಗಳನ್ನು ಸ್ಟಾಕ್ ಸರ್ಟಿಫಿಕೇಟ್ ರೂಪದಲ್ಲಿ ನೀಡುವ ದಿನಾಂಕವು ನಗದಾಗಿ ವಂತಿಗೆಯನ್ನು ಸ್ವೀಕರಿಸಿದ ದಿನಾಂಕ ಅಥವಾ ಸಂದರ್ಭಾನುಸಾರ ಡ್ರಾಫ್ಟ್/ಚೆಕ್‌ನ ನಗದೀಕರಣದ ದಿನಾಂಕವಾಗಿರುತ್ತದೆ. ಬಾಂಡ್ ಲೆಡ್ಜರ್ ಅಕೌಂಟ್ ರೂಪದಲ್ಲಿನ ಬಾಂಡುಗಳ ವಿಷಯದಲ್ಲಿ ಅದನ್ನು ನಗದು ಹಣವನ್ನು ಕಟ್ಟಿದ ದಿನಾಂಕದಿಂದ ಅಥವಾ ಡ್ರಾಫ್ಟ್ / ಚೆಕ್ ನಗದೀಕರಣಗೊಂಡ ದಿನಾಂಕದಿಂದ ತೆರೆಯಲಾಗುವುದು (ನೀಡಲಾಗುವುದು).

8. ನಮೂನೆ

(i) ಬಾಂಡುಗಳನ್ನು ಸ್ಟಾಕ್ ಸರ್ಟಿಫಿಕೇಟ್ ರೂಪದಲ್ಲಿ ನೀಡಲಾಗುವುದು ಮತ್ತು ಅವುಗಳನ್ನು ಬಾಂಡ್ ಲೆಡ್ಜರ್ ಅಕೌಂಟ್ (ಬಿಎಲ್‌ಎ) ಎಂಬ ಖಾತೆಯಲ್ಲಿ ಧಾರಕನ ಲೆಕ್ಕದಲ್ಲಿ ಹೊಂದಿರತಕ್ಕದ್ದು.

(ಎ) ಬಾಂಡ್ ಲೆಡ್ಜರ್‌ಅಕೌಂಟ್ ರೂಪದಲ್ಲಿರುವ ಬಾಂಡುಗಳನ್ನು ಭಾರತೀಯ ರಿಸರ್ವ್ ಬ್ಯಾಂಕಿನ ಸಾರ್ವಜನಿಕ ಋಣದ ಕಚೇರಿಗಳು, ಈ ಕೆಳಗಿನ ಪ್ಯಾರಾ 10ರ ಅನ್ವಯ ಭಾರತೀಯ ರಿಸರ್ವ್ ಬ್ಯಾಂಕು ಅಧಿಕಾರ ನೀಡಿರುವಂಥ ಏಜೆನ್ಸಿ ಬ್ಯಾಂಕುಗಳು ಗೊತ್ತುಪಡಿಸಿದ ಶಾಖೆಗಳು ಮತ್ತು ಎಸ್‌ಹೆಚ್‌ಸಿಐಎಲ್ ಇವು ನೀಡುತ್ತವೆ ಮತ್ತು ಅವು ಹೊಂದಿರುತ್ತವೆ. ಅನುಬಂಧ 1 ರಲ್ಲಿ ನಿರ್ದಿಷ್ಟಪಡಿಸಿರುವಂತೆ ಬಂಡವಾಳ ಪ್ರಮಾಣಪತ್ರವನ್ನು ಬಾಂಡ್ ಲೆಡ್ಜರ್ ಅಕೌಂಟ್ ರೂಪದಲ್ಲಿ ಅನ್ವಯಿಸುವಂತೆ ನಮೂನೆ X ಅಥವಾ ನಮೂನೆ ವೈ ನಲ್ಲಿ ಬಾಂಡುಗಳ ಧಾರಕನಿಗೆ ನೀಡಲಾಗುವುದು.

(ಬಿ) ಸ್ಟಾಕ್ ಸರ್ಟಿಫಿಕೇಟ್ ರೂಪದಲ್ಲಿರುವ ಬಾಂಡುಗಳನ್ನು ಕೆಳಗಿನ ಪ್ಯಾರಾ 10 (i) (ಎ) ಯಲ್ಲಿ ತಿಳಿಸಿರುವಂತೆ ಭಾರತೀಯ ರಿಸರ್ವ್ ಬ್ಯಾಂಕಿನ ಕಚೇರಿಗಳಲ್ಲಿ ಮಾತ್ರ ನೀಡಲಾಗುವುದು.

(ii) ಸ್ಟಾಕ್ ಸರ್ಟಿಫಿಕೇಟ್ ರೂಪದಲ್ಲಿರುವ ಬಾಂಡುಗಳನ್ನು ಬಾಂಡ್ ನಮೂನೆಗಳ ಅಲಭ್ಯತೆಯಿಂದಾಗಿ ಅಥವಾ ಬೇರೆ ಕಾರಣದಿಂದ, ವಂತಿಗೆ ಸ್ವೀಕರಿಸಿದ ಕೂಡಲೇ ನೀಡಲಾಗದಿದ್ದಾಗ ಸ್ವೀಕರಿಸುವ ಆರ್‌ಬಿಐ ಕಚೇರಿಯು ವಂತಿಗೆದಾರನು ಸಲ್ಲಿಸಿದ ವಂತಿಗೆಯ ಮೌಲ್ಯಕ್ಕೆ ಆತನ ಹೆಸರಿಗೆ ಒಂದು ತಾತ್ಕಾಲಿಕ ರಸೀತಿಯನ್ನು ನೀಡುತ್ತದೆ.

(iii) ಒಂದು ರೂಪದಲ್ಲಿ ನೀಡಿದ ಬಾಂಡುಗಳು ಇತರ ರೂಪದಲ್ಲಿ ಬದಲಾಯಿಸಲು ಅರ್ಹವಾಗಿರುವುದಿಲ್ಲ.

9. ಅರ್ಜಿಗಳು

(i) ಬಾಂಡುಗಳಿಗಾಗಿ ಸಲ್ಲಿಸುವ ಅರ್ಜಿಗಳನ್ನು ನಮೂನೆ " ಎ" (ಅನುಬಂಧ-2)ರಲ್ಲಿ ಅಥವಾ ಅದಕ್ಕೆ ಬಹುಮಟ್ಟಿಗೆ ಹೋಲಿಕೆಯಾಗುವ ಯಾವುದೇ ಇತರ ನಮೂನೆಯಲ್ಲಿ ಹಣ ಹಾಗೂ ಅರ್ಜಿದಾರನ ಪೂರ್ಣ ಹೆಸರು ಮತ್ತು ವಿಳಾಸವನ್ನು ಸ್ಪಷ್ಟವಾಗಿ ತಿಳಿಸಿ ಸಲ್ಲಿಸತಕ್ಕದ್ದು.

- (ii) ಅರ್ಜಿಯೊಂದಿಗೆ ಮೇಲಿನ ಪ್ರಾರಾ 6ರಲ್ಲಿ ಸೂಚಿಸಿರುವಂತೆ ನಗದು/ಡ್ರಾಫ್ಟ್‌ಗಳು/ಚೆಕ್‌ಗಳ ರೂಪದಲ್ಲಿ ಅಗತ್ಯ ಹಣ ಸಂದಾಯ ಮಾಡಿರುವ ದಾಖಲೆ ಇರತಕ್ಕದ್ದು.

10. ಸ್ವೀಕರಿಸುವ ಅಧಿಕಾರಿ

- (i) ಬಾಂಡ್ ಲೆಡ್ಜರ್ ಅಕೌಂಟ್ ರೂಪದಲ್ಲಿರುವ ಬಾಂಡುಗಳ ಅರ್ಜಿಗಳನ್ನು ಈ ಮುಂದಿನ ಕಡೆಗಳಲ್ಲಿ ಸ್ವೀಕರಿಸಲಾಗುವುದು:
- (ಎ) ಅಹಮದಾಬಾದ್, ಬೆಂಗಳೂರು, ಭುವನೇಶ್ವರ್, ಚೆನ್ನೈ, ಗುವಾಹಟಿ, ಹೈದರಾಬಾದ್, ಜೈಪುರ, ಕಾನ್ಪುರ, ಮುಂಬೈ (ಕೋಟೆ) ಮುಂಬೈ (ಬೈಕುಲ್ಲ) ನಾಗಪುರ, ನವದೆಹಲಿ, ಪಾಟ್ನಾ ಮತ್ತು ತಿರುವನಂತಪುರಗಳಲ್ಲಿರುವ ಭಾರತೀಯ ರಿಸರ್ವ್ ಬ್ಯಾಂಕ್‌ನ ಕಚೇರಿಗಳು.
- (ಬಿ) ಅನುಬಂಧ-3ರಲ್ಲಿ ನಿರ್ದಿಷ್ಟಪಡಿಸಿರುವಂತೆ ಭಾರತೀಯ ಸ್ಟೇಟ್ ಬ್ಯಾಂಕ್‌ನ, ಸಹವರ್ತಿ ಬ್ಯಾಂಕುಗಳ, ರಾಷ್ಟ್ರೀಕೃತ ಬ್ಯಾಂಕುಗಳ ನಾಲ್ಕು ಖಾಸಗಿ ವಲಯ ಬ್ಯಾಂಕುಗಳ ಮತ್ತು ಎಸ್‌ಹೆಚ್‌ಸಿಐಎಲ್‌ನ ಅಧಿಕೃತ ಶಾಖೆಗಳು.
- (ಸಿ) ಭಾರತೀಯ ರಿಸರ್ವ್ ಬ್ಯಾಂಕು ಈ ಬಗ್ಗೆ ಕಾಲಕಾಲಕ್ಕೆ ನಿರ್ದಿಷ್ಟಪಡಿಸಬಹುದಾದಂಥ ಯಾವುದೇ ಇತರ ಬ್ಯಾಂಕು ಅಥವಾ ಬ್ಯಾಂಕುಗಳ ಮತ್ತು ಎಸ್‌ಹೆಚ್‌ಸಿಐಎಲ್ ಶಾಖೆಗಳು.
- (ii) ಸ್ಟಾಕ್ ಸರ್ಟಿಫಿಕೇಟ್‌ಗಳ ರೂಪದಲ್ಲಿನ ಬಾಂಡುಗಳಿಗೆ ಸಂಬಂಧಿಸಿದ ಅರ್ಜಿಗಳನ್ನು ಮೇಲೆ ಪ್ರಾರಾ 10 (1) (ಎ)ನಲ್ಲಿ ತಿಳಿಸಿರುವ ಭಾರತೀಯ ರಿಸರ್ವ್ ಬ್ಯಾಂಕ್‌ನ ಕಚೇರಿಗಳಲ್ಲಿ ಮಾತ್ರಾ ಸ್ವೀಕರಿಸಲಾಗುವುದು.

11. ನಾಮ ನಿರ್ದೇಶನ

- (i) ಬಾಂಡ್‌ನ ಏಕೈಕ ಧಾರಕ ಅಥವಾ ಏಕೈಕ ಜೀವಂತ ಧಾರಕನು ಒಬ್ಬ ವ್ಯಕ್ತಿಯಾಗಿ ಬಾಂಡ್‌ಗೆ ಮತ್ತು ಆತ/ಆಕೆ ಮೃತಪಟ್ಟ ಸಂದರ್ಭದಲ್ಲಿ ಹಣ ಸಂದಾಯ ಪಡೆಯಲು ಹಕ್ಕುದಾರರಾದ ಒಬ್ಬ ಅಥವಾ ಹೆಚ್ಚು ಜನರನ್ನು ನಮೂನೆ ಬಿ ಯಲ್ಲಿ (ಅನುಬಂಧ-4) ಅಥವಾ ಅದಕ್ಕೆ ಬಹುಮಟ್ಟಿಗೆ ಹೋಲಿಕೆಯಾಗುವ ನಮೂನೆಯಲ್ಲಿ ನಾಮ ನಿರ್ದೇಶನ ಮಾಡಬಹುದು.
- (ii) ಇಬ್ಬರು ಅಥವಾ ಹೆಚ್ಚಿನ ನಾಮ ನಿರ್ದೇಶಿತರಿಗೆ ಹಣ ಸಂದಾಯ ಮಾಡಬೇಕಾಗಿದ್ದು, ಹಾಗೆ ಹಣ ಸಂದಾಯ ಮಾಡುವುದಕ್ಕೆ ಮೊದಲೇ ಉಭಯತ್ರರೂ ಅಥವಾ ಅವರಲ್ಲಿ ಯಾರಾದರೂ ಮೃತಪಟ್ಟಲ್ಲಿ ಬಾಂಡ್‌ನ ಹಕ್ಕು ಜೀವಂತ ಇರುವ ನಾಮನಿರ್ದೇಶಿತರಲ್ಲಿ ಅಥವಾ ನಾಮ ನಿರ್ದೇಶಿತರಲ್ಲಿ ನಿಹಿತವಾಗಿರತಕ್ಕದ್ದು ಮತ್ತು ಅದರ ಮೇಲೆ ಬರಬೇಕಾಗಿರುವ ಹಣವನ್ನು ಅದರಂತೆ ಸಂದಾಯ ಮಾಡತಕ್ಕದ್ದು. ನಾಮನಿರ್ದೇಶಿತನು ಅಥವಾ ನಾಮ ನಿರ್ದೇಶಿತರು ಧಾರಕನಿಗೆ ಮೊದಲೇ ಮೃತಪಟ್ಟಲ್ಲಿ ಧಾರಕನು ಹೊಸ ನಾಮ ನಿರ್ದೇಶನ ಮಾಡಬಹುದು.
- (iii) ಅಪ್ರಾಪ್ತ ವಯಸ್ಸಿನ ಹೆಸರಿನಲ್ಲಿ ನೀಡಲಾದ ಬಾಂಡುಗಳ ಸಂಬಂಧದಲ್ಲಿ ಯಾವುದೇ ನಾಮ ನಿರ್ದೇಶನವನ್ನು ಮಾಡತಕ್ಕದ್ದಲ್ಲ.
- (iv) ಬಾಂಡ್‌ಧಾರಕನು ಮಾಡಿದ ನಾಮನಿರ್ದೇಶನವನ್ನು ನಮೂನೆ ಬಿ ಯಲ್ಲಿ ಅಥವಾ ಅದಕ್ಕೆ ಬಹುಮಟ್ಟಿಗೆ ಹೋಲುವ ನಮೂನೆಯಲ್ಲಿ ಹೊಸ ನಾಮ ನಿರ್ದೇಶನದ ಮೂಲಕ ಬದಲಾಯಿಸಬಹುದು ಅಥವಾ ಅಧಿಸೂಚನೆಗೆ ಲಗತ್ತಿಸಿರುವ (ಅನುಬಂಧ-5) ನಮೂನೆಯಲ್ಲಿ ಸ್ವೀಕರಿಸುವ ಅಧಿಕಾರಿಗೆ ಲಿಖಿತದಲ್ಲಿ ನೋಟೀಸು ನೀಡಿ ರದ್ದುಪಡಿಸಬಹುದು.
- (v) ಪ್ರತಿಯೊಂದು ನಾಮ ನಿರ್ದೇಶನವನ್ನು ಮತ್ತು ಪ್ರತಿಯೊಂದು ರದ್ದಿಯಾತಿ ಅಥವಾ ಬದಲಾವಣೆಯನ್ನು ಬಾಂಡು ನೀಡಿರುವಂಥ ಕಚೇರಿಯಲ್ಲಿ ನೋಂದಾಯಿಸತಕ್ಕದ್ದು ಮತ್ತು ಅದು ಹಾಗೆ ನೋಂದಾಯಿಸಿದ ದಿನಾಂಕದಿಂದ ಜಾರಿಗೆ ಬರತಕ್ಕದ್ದು.

(vi) ನಾಮ ನಿರ್ದೇಶಿತನು ಅಪ್ರಾಪ್ತ ವಯಸ್ಕನಾಗಿದ್ದು, ಬಾಂಡ್‌ನ ಧಾರಕರು ನಾಮ ನಿರ್ದೇಶಿತನು ಅಪ್ರಾಪ್ತ ವಯಸ್ಕನಾಗಿರುವ ಅವಧಿಯಲ್ಲೇ ಮರಣ ಹೊಂದಿದ ಪಕ್ಷದಲ್ಲಿ ಬಾಂಡನ್ನು/ಬರಬೇಕಾದ ಹಣವನ್ನು ಪಡೆಯಲು ಯಾರೇ ವ್ಯಕ್ತಿಯನ್ನು ಆತ ನಾಮ ನಿರ್ದೇಶನ ಮಾಡಬಹುದು.

12. ವರ್ಗಾವಣೆಯತೆ

ಬಾಂಡ್ ಲೆಡ್ಜರ್ ಅಕೌಂಟ್ ರೂಪದಲ್ಲಿರುವ ಬಾಂಡುಗಳನ್ನು ಧಾರಕನು ಅನುಬಂಧ 6ಎ ಯಲ್ಲಿ ನೀಡಿರುವ ವರ್ಗಾವಣೆ ನಮೂನೆಯನ್ನು ಬರೆದುಕೊಡುವ ಮೂಲಕ ಮತ್ತು ಅಫಿಡಾವಿಟ್ ಅನ್ನು ಬರೆದುಕೊಡುವ ಮೂಲಕ ಭಾರತೀಯ ಕಂಪನಿಗಳ ಅಧಿನಿಯಮ, 1956ರ 6ನೇ ಪ್ರಕರಣದಲ್ಲಿ ವ್ಯಾಖ್ಯಾನಿಸಿರುವಂತೆ ಒಬ್ಬ ಸಂಬಂಧಿಗೆ ಕೊಡುಗೆ ರೂಪದಲ್ಲಿ ಹೊರತು ಬೇರೆ ರೀತಿಯಲ್ಲಿ ವರ್ಗಾಯಿಸತಕ್ಕದ್ದಲ್ಲ.

13. ಬಡ್ಡಿ

ಬಾಂಡುಗಳಿಗೆ ವರ್ಷಕ್ಕೆ ಶೇ 6.5ರ ದರದಲ್ಲಿ ಬಡ್ಡಿ ದೊರೆಯುತ್ತದೆ. ಸಂಚಿತವಲ್ಲದ ಬಾಂಡುಗಳ ಮೇಲಿನ ಬಡ್ಡಿಯನ್ನು ಮೇಲಿನ ಪ್ಯಾರಾ 7ರ ಅನ್ವಯ ನೀಡಿದ ದಿನಾಂಕದಿಂದ ಅರ್ಧ ವಾರ್ಷಿಕ ಅಂತರಗಳಲ್ಲಿ ಸಂದಾಯ ಮಾಡಲಾಗುವುದು. ಸಂಚಿತ ಬಾಂಡುಗಳ ಮೇಲಿನ ಬಡ್ಡಿಯನ್ನು ಅರ್ಧವಾರ್ಷಿಕ ಬಿಡುವುಗಳಲ್ಲಿ ಸಂಯೋಜಿಸಿ ಬಡ್ಡಿಯ ಜೊತೆಗೆ ಅವಧಿ ತುಂಬಿದ ಮೇಲೆ ಸಂದಾಯ ಮಾಡಲಾಗುವುದು. ಎರಡನೆಯ ಸಂದರ್ಭದಲ್ಲಿ ಬಾಂಡುಗಳ ಅವಧಿ ತುಂಬುವಾಗಿನ ಮೌಲ್ಯ ಪ್ರತಿ 1000 ರೂಗಳಿಗೆ (ನಾಮ ಮಾತ್ರ) ರೂ 1377 (ಅಸಲು ಮತ್ತು ಬಡ್ಡಿಯಾಗಿ) ಆಗಿರುತ್ತದೆ. ಸಂಚಿತವಲ್ಲದ ಬಾಂಡುಗಳನ್ನು ಆಯ್ಕೆ ಮಾಡಿಕೊಂಡ ಧಾರಕರಿಗೆ ಬಡ್ಡಿಯನ್ನು, ಮೇಲಿನ ಪ್ಯಾರಾ 7ರ ಅನ್ವಯ ನೀಡಿದ ದಿನಾಂಕದಿಂದ ಸಂದರ್ಭಾನುಸಾರ ಜೂನ್ 30ರವರೆಗೆ/ ಡಿಸೆಂಬರ್ 31ರವರೆಗೆ ಮತ್ತು ಆ ತರುವಾಯ ಜೂನ್ 30 ಕ್ಕೆ / ಡಿಸೆಂಬರ್ 31 ಕ್ಕೆ ಅಂತ್ಯವಾದ ಅವಧಿಗೆ ಅರ್ಧವರ್ಷಕ್ಕೊಮ್ಮೆ ಜುಲೈ 1 ರಂದು ಮತ್ತು ಜನವರಿ 1 ರಂದು ಸಂದಾಯ ಮಾಡಲಾಗುವುದು. ಸ್ಟಾಕ್ ಸರ್ಟಿಫಿಕೇಟ್ ರೂಪದಲ್ಲಿನ ಬಾಂಡುಗಳ ಮೇಲೆ ಮತ್ತು " ಬಾಂಡ್ ಲೆಡ್ಜರ್ ಅಕೌಂಟ್" ರೂಪದಲ್ಲಿನ ಬಾಂಡುಗಳ ವಿಷಯದಲ್ಲಿ ಬಡ್ಡಿಯನ್ನು ಹೊಡೆದಾರನು/ಧಾರಕನು ಮಾಡಿಕೊಂಡ ಆಯ್ಕೆಯಂತೆ ಚೆಕ್/ವಾರಂಟ್ ಮೂಲಕ ಅಥವಾ ಧಾರಕನ ಬ್ಯಾಂಕ್ ಖಾತೆಗೆ ಜಮೆ ಮಾಡುವ ಮೂಲಕ ಇಸಿಎಸ್ ಮುಖಾಂತರ ಸಂದಾಯ ಮಾಡಲಾಗುವುದು.

14. ಬಾಂಡುಗಳ ಮೇಲೆ ಮುಂಗಡಗಳು (ಸಾಲಗಳು)/ವ್ಯಾಪಾರಾರ್ಹತೆ

ಬಾಂಡುಗಳನ್ನು ದ್ವಿತೀಯ ಹಂತದ ಮಾರುಕಟ್ಟೆಯಲ್ಲಿ ಮಾರಾಟ ಮಾಡತಕ್ಕದ್ದಲ್ಲ ಮತ್ತು ಬ್ಯಾಂಕುಗಳು, ಹಣಕಾಸು ಸಂಸ್ಥೆಗಳು ಮತ್ತು ಬ್ಯಾಂಕಿಂಗ್‌ತರ ಹಣಕಾಸು ಕಂಪನಿಗಳು (ಎನ್‌ಬಿಎಫ್‌ಸಿ) ಮುಂತಾದವು ನೀಡುವ ಸಾಲಗಳಿಗೆ ಅಧಿಕ ಭದ್ರತೆಯಾಗಿ ನೀಡಲು ಈ ಬಾಂಡುಗಳು ಅರ್ಹವಾಗಿರತಕ್ಕದ್ದಲ್ಲ.

15. ಮರು ಸಂದಾಯ

(i) ಬಾಂಡುಗಳನ್ನು ನೀಡಿದ ದಿನಾಂಕದಿಂದ 5 (ಐದು) ವರ್ಷ ಮುಕ್ತಾಯಗೊಂಡ ನಂತರ ಅವುಗಳ ಹಣವನ್ನು ಮರು ಸಂದಾಯ ಮಾಡಲಾಗುತ್ತದೆ.

(ii) ಅವಧಿ ತುಂಬುವ ಮೊದಲೇ ನಗದೀಕರಣಕ್ಕೆ ಅವಕಾಶ

ನೀಡಿದ ದಿನಾಂಕದಿಂದ ಕನಿಷ್ಠ 3 ವರ್ಷಗಳ ನಗದೀಕರಿಸಲಾಗದ ಅವಧಿಯ (ಲಾಕ್ ಇನ್ ಪಿರಿಯಡ್) ನಂತರ ಹೊಡೆದಾರನು 6ನೇ ಅರ್ಧವರ್ಷದ ತರುವಾಯ ಯಾವುದೇ ಸಮಯದಲ್ಲಿ ಬಾಂಡುಗಳನ್ನು ಹಿಂದಕ್ಕೆ ಒಪ್ಪಿಸಬಹುದು ಆದರೆ ವಿಮೋಚನಾ ಹಣ ಸಂದಾಯವನ್ನು ಮುಂದಿನ ಬಡ್ಡಿ ಸಂದಾಯದ ದಿನಾಂಕದಂದು (ಕೆಳಗೆ ಸೂಚಿಸಿರುವಂತೆ) ಮಾಡಲಾಗುವುದು. ಹಾಗಾಗಿ ಅವಧಿ ತುಂಬುವ ಮೊದಲೇ ನಗದೀಕರಣ ಜಾರಿಗೊಳ್ಳುವ ದಿನಾಂಕವು ಪ್ರತಿ ವರ್ಷದ 1ನೇ ಜುಲೈ ಮತ್ತು 1ನೇ ಜನವರಿಯಾಗಿರುತ್ತದೆ. ಆದರೆ, ಬಾಕಿ ಇರುವ ಮತ್ತು ಕಳೆದ ಆರು ತಿಂಗಳ ಧಾರಣಾವಧಿಗೆ ಸಂದಾಯ ಮಾಡಬೇಕಾದ ಬಡ್ಡಿಯನ್ನು ಅಂಥ ಪ್ರಕರಣಗಳಲ್ಲಿ ಸಂಚಿತ ಮತ್ತು ಸಂಚಿತವಲ್ಲದ ಎರಡೂ ಬಾಂಡುಗಳ ಸಂಬಂಧದಲ್ಲಿ ವಸೂಲು ಮಾಡಲಾಗುವುದು.

16. ದಳ್ಳಾಳಿ ರುಸುಮ

ಭಾರತೀಯ ರಿಸರ್ವ್ ಬ್ಯಾಂಕ್‌ನ ಸ್ವೀಕರಿಸುವ ಕಚೇರಿಗಳಲ್ಲಿ ನೋಂದಾಯಿಸಿಕೊಂಡಿರುವ ಪಿಪಿಎಫ್ ಮತ್ತು ಯುಟಿಐ ಏಜೆಂಟರುಗಳು ಸೇರಿದಂತೆ ದಳ್ಳಾಳಿಗಳಿಗೆ 100/- ರೂಪಾಯಿಗಳಿಗೆ ರೂ 0.50 (ಐವತ್ತು ಪೈಸೆ) ನಂತೆ ದಳ್ಳಾಳಿ ರುಸುಮ ಮತ್ತು ಮೇಲಿನ ಪ್ಯಾರಾ 10 (ಬಿ) ಮತ್ತು (ಸಿ) ಯಲ್ಲಿ ಪಟ್ಟಿ ಮಾಡಿರುವ ಸ್ವೀಕರಿಸುವ ಕಚೇರಿಗಳಲ್ಲಿ ನೋಂದಾಯಿಸಿಕೊಂಡಿರುವ ಪಿಪಿಎಫ್ ಮತ್ತು ಯುಟಿಐ ಏಜೆಂಟರುಗಳು ಸೇರಿದಂತೆ ದಳ್ಳಾಳಿಗಳಿಗೆ ಮತ್ತು ಅಧಿಕೃತಗೊಳಿಸಲಾದ ಬ್ಯಾಂಕುಗಳಿಗೂ ಕೂಡ ತಮ್ಮ ಕಕ್ಷಿದಾರನ ಪರವಾಗಿ ಅವರು ಸಲ್ಲಿಸಿದ ಹಾಗೂ ಅವರ ಮೊಹರು ಹಾಕಿರುವಂತಹ ಅರ್ಜಿಗಳ ಮೇಲೆ ಪ್ರತಿ 100 ರೂಪಾಯಿಗೆ 1.00 ರೂಪಾಯಿ (ಒಂದು ರೂಪಾಯಿ ಮಾತ್ರ) ಯಂತೆ ದಳ್ಳಾಳಿ ರುಸುಮ ಸಂದಾಯ ಮಾಡಲಾಗುವುದು.

ಭಾರತದ ರಾಷ್ಟ್ರಪತಿಯವರ ಆದೇಶದ ಮೇರೆಗೆ

ಸಹಿ/-

(ಡಿ.ಸ್ವರೂಪ್)

ಅಪರ ಕಾರ್ಯದರ್ಶಿ (ಆಯವ್ಯಯ)

ಅಧಿಸೂಚನೆ 13032003